



# IL-MITT SENA TAL-KWADRU TITULARI

L-2010 timmarka anniversarju importanti għall-parroċċa ta' Had-Dingli; l-ewwel ċentinarju tal-kwadru titulari attwali xogħol il-pittur Taljan Virginio Monti. MARIO MICALLEF jagħti harsa lejn l-istorja tal-kwadru nnifsu u jlaqqagħna mal-awtur ta' dan ix-xogħol li jirrappreżenta t-tluġ fis-sema tal-Madonna.


## • Il-Kwadru

Fil-bidu tas-seklu għoxrin, mal-proġett tal-bini ta' knisja parrokkjali ġdida f'Had-Dingli, inhasset il-htieġa ta' kwadru titulari ġdid li juri t-tluġ fis-sema bir-ruh u l-ġisem tal-Verġni Marija. Il-knisja l-ġdida, mibnija fl-istess post ta' qabilha iżda ferm akbar fid-daqs, tlestiet minn ġewwa u tberket fl-1908. Il-Kappillan Dun Vincenz Curmi qabbad lill-istess perit inkarigat mill-bini tal-knisja, Frangisku Zammit, biex jikkummissjona, x-xogħol tal-kwadru titulari l-ġdid lill-pittur magħruf Virginio Monti. Il-kwadru tpitter Ruma u twahhal wara l-altar magġur tal-knisja parrokkjali ta' Had-Dingli nhar il-11 ta' Awwissu 1910, ftit jiem qabel iċ-ċelebrazzjoni tal-festa titulari. Il-kwadru jirrappreżenta b'mod prominenti 'l-Madonna mtellgħa s-sema fejn 'il fuq mis-shab hi akkumpanjata minn żewġ angli kbar u hames angli żgħar ferhana b'dan l-avveniment. Fil-parti t'isfel tal-kwadru, il-pittur juri l-apostli mistagħġba jaraw il-qabar tal-Madonna vojt. Il-kwadru titulari li kien hemm qablu, illum jinsab fis-sagristerija.

Il-kwadru ġie jiswa £40, iżda Virginio Monti laq' t-talba biex jagħti skont u f'ġest ta' ġenerożita' naqqas £4 u għalhekk il-hlas dovut lilu niżel għal £36. Inkarigati għall-ġbir tal-fondi għat-titular il-ġdid kienu l-Kappillan Dun Vincenz Curmi u l-Perit Frangisku Zammit. Fi żmien ta' faqar il-flus kienu jidhlu bil-mod. Għall-parroċċa ta' Had-Dingli dan kien diffiċli billi kienet għaddejja hidma qawwija fuq proġett infrastrutturali kbir; il-bini tal-knisja li għalkemm kienet lesta minn ġewwa kien għad fadal hafna xogħol xi jsir fuq barra. Kienet għalhekk providenzjali l-ghotja ta' £15 għall-kwadru titulari mill-Kavallier Carmelo Bugeja li kien benefattur kbir ta' din il-parroċċa.

## • Il-Pittur

Virginio Monti tweled fl-1852 f'Genzano, lokalità li tinsab fil-provinċja tal-kapitali Taljana, Ruma. Missieru, Andrea, li kien artist ukoll għaraf il-potenzjal ta' ibnu u offrielu tahrig professjonali fl-arti. Fl-età żagħżuġha ta' għoxrin sena, bagħat għalih il-pittur magħruf Taljan Alessandro Mantovani li afdalu xogħlijiet imdaqqa biex jagħmluhom flimkien. Fil-fatt il-*Galleria Mantovani* fil-Vatikan saret



*Il-kwadru titulari tal-parroċċa ta' Had-Dingli.*





bil-ghajnuna ta' Virginio Monti. Dan il-proġett ta' isem lill-artist żagħżuġ bhala pittur li għad jagħmel xogħlijiet kbar ta' arti.

L-ewwel xogħol kompletament f'idejh, fuq rakkomandazzjoni tal-istess Mantovani, kien għall-kappella tal-Lunzjata fil-knisja ta' *Santa Maria dell'Orto* f'Ruma. Alessandro Mantovani beda jikkummissjona bosta xogħlijiet lil Virginio Monti li sab jghinu lil Eugenio Cesterna, li aktar 'il quddiem żżewwieg lil oħt Monti. Eventwalment iż-żewġ artisti hallew it-timbru tagħhom fuq il-wirt artisitiku f'Ruma b'hafna knejjes u bini ekklesjastiku mżejjen minnhom.

Monti kien jispeċjalizza fl-affreski u ha isem għat-tpiġġja ta' figuri mill-kotba mqaddsa fl-isfond ta' xenarju. Kienu bosta l-knejjes f'Malta li gawdew mit-talenti artistici ta' Virginio Monti, ewlenin fosthom Birkirkara fejn hu pittur is-saqaf tal-kolleġġjata bażilika ta' Sant'Elena. Għall-knisja kolleġġjata tal-Immakolata Kuncizzjoni f'Bormla hu pittur il-koppla u l-kwadri tas-saqaf tal-kor u tal-kappelluni. F'Had-Dingli minbarra l-kwadru titolari attwali, fl-1907 pittur ukoll żewġ kwadri oħra, wiehed li juri lil San Franġisk t'Assisi u iehor lill-Arkanġlu San Rafel. Il-kwadri jinsabu fil-kappellun tal-kurċifiss. Għandu wkoll xogħol il-Belt fejn pittur episodji mill-hajja ta' San Franġisk għas-saqaf principali tal-knisja ta' Santa Marija ta' Ġesù, immexxija mill-Franġiskani Minuri.



*Virginio Monti (1852-1942)*



*Il-kwadri ta' San Franġisk t'Assisi u tal-Arkanġlu San Rafel fil-knisja parrokkjali ta' Had-Dingli.*

Xogħlijiet oħra ta' Monti f'pajjiżna jinsabu fi tliet lokalitajiet Ghawdxin. L-akbar wirt li dan l-artist ta' fama halla f'din il-gżira jinsab fil-knisja bażilika ta' Marija Bambina fix-Xagħra fejn hu l-awtur tal-pitturi kollha fis-saqaf, fin-navi u fl-altari, minbarra wahda. Għall-knisja parrokkjali ta' Kerċem pittur il-kwadri ta' żewġ altari: wiehed juri l-Qalb Imqaddsa ta' Ġesù u iehor il-Madonna tal-Karmnu, waqt li fiż-Żebbuġ hu l-awtur ta' kwadru li juri l-Familja Mqaddsa.

Virginio Monti miet f'Ruma nhar il-11 ta' Frar 1942, fl-ghomor ta' 90 sena.

#### Riferenzi:

Arkivju Parrokkjali Had-Dingli, Regjistru tal-Magħmudijiet, Volum VIII, Paġna 58.

Aaron Attard Hili, *Monti's painting of the Immaculate Conception at Xagħra Parish Church, The Sunday Times*, 5 ta' Settembru 2004, Paġni 44-45.

Ir-ritratt ta' Virginio Monti hu mehud minn awto-pittura tiegħu. Ir-ritratt qed jiġi ppubblikat bil-kortesija tal-knisja Kolleġġjata Bażilika tax-Xagħra, Ghawdex. Il-pittura originali tinsab fis-sagristerija maġġuri tal-istess knisja.